



ക്രിസ്തസ് സന്ദേശം 2021

മിശിഹായിൽ പ്രിയ വൈദികരേ, സമർപ്പിതരേ, സഹോദരീസഹോദരന്മാരേ, കുട്ടികളേ,

ആഗതമാകുന്ന പിറവിത്തിരുനാളിന്റെയും പുതുവത്സരത്തിന്റെയും ആശംസകൾ എല്ലാവർക്കും സ്നേഹത്തോടെ നേരുന്നു. കോവിഡ് മൂലം ഏറെ ക്ലേശിച്ചുകൊണ്ടിരിക്കുന്ന നമുക്ക് ഇനിയുള്ള നാളുകൾ ഒരുമയുടെയും കരുതലിന്റെയും പരസ്പര സ്നേഹത്തിന്റേയും അവസരമാകട്ടെയെന്ന് ആശംസിക്കുന്നു.

മനുഷ്യന്റെ കൂടെ ആയിരിക്കാനും കൂടെ നടക്കാനും (walking together) ആഗ്രഹിക്കുന്ന ദൈവത്തെയാണ് പുൽക്കുട്ടിലെ ഉണ്ണീശോയിൽ നാം കാണുന്നത്. തൊഴുത്തിന്റെ ദാരിദ്ര്യത്തിൽ നാം അവനെ കാണുമ്പോൾ നമ്മുടെ ഇല്ലായ്മയിലും വേദനയിലും അവൻ കൂടെയുണ്ടാകുമെന്ന ബോധ്യം നമുക്ക് കൂടുതൽ അനുഭവപ്പെടുകയാണ്. 'ഏദൻതോട്ടത്തിൽ ആദിമാതാപിതാക്കൾ ദൈവത്തോടുകൂടെയായിരുന്നു' (ഉത്പ. 3:8). മനുഷ്യപാപത്തിലൂടെ നഷ്ടപ്പെട്ട സഹവാസത്തിന്റെ ഈ അവസ്ഥ പുനഃസ്ഥാപിക്കാനുള്ള ദൈവത്തിന്റെ ഇടപെടലുകളാണ് നാം പിന്നീട് കാണുന്നത്. മരുഭൂമിയാത്രയിൽ അഗ്നിസ്തംഭമായും മേഘത്തൂണായും ഇസ്രായേൽ ജനത്തിന്റെ കൂടെ നടന്നും സമാഗമ കൂടാരത്തിൽ കൂടെ വസിച്ചും ദൈവം വെളിപ്പെടുത്തിയ ഈ ഇടപെടലിന്റെ ഏറ്റവും മനോഹരമായ ആവിഷ്ക്കാരമാണ് ഈശോയുടെ മനുഷ്യാവതാരം. "വചനം മാംസമായി നമ്മുടെ ഇടയിൽ വസിച്ചു"വെന്നും (യോഹ. 1:14) "ദൈവം നമ്മോടുകൂടെ എന്നർത്ഥമുള്ള എമ്മാനുവൽ എന്ന് അവൻ വിളിക്കപ്പെടും" എന്നുമാണല്ലോ (മത്താ. 1:23) തിരുവചനം പറയുന്നത്. സംഭാഷണങ്ങളിലൂടെയും സംവാദങ്ങളിലൂടെയും പിതാവിന്റെ ഹിതം പഠിപ്പിച്ചും കരുണ നിറഞ്ഞ പ്രവൃത്തികളിലൂടെ പിതാവിന്റെ സ്വഭാവം വെളിപ്പെടുത്തിയും ദൈവത്തിന്റെ പുത്രൻ മനുഷ്യരോടു കൂടെ നടന്നു. ചുങ്കക്കാരെയും പാപികളെയും ചേർത്തുനിർത്തി അവരുടെ വിരുന്നിൽ പങ്കെടുത്തു. ഹൃദയം തളർന്നവർക്ക് താങ്ങായി അവിടുന്ന് കൂടെ നിന്നു. ശാരീരികമായി മനുഷ്യരിൽ നിന്ന് അകലേണ്ടി വന്നപ്പോഴും മനുഷ്യരോടു കൂടെയായിരിക്കാൻ, ഒരുമിച്ചുകൂടി പങ്കിടുന്ന അപ്പത്തിന്റെ കൂദാശയായ വിശുദ്ധ കുർബാന അവിടുന്ന് സ്ഥാപിച്ചു. രണ്ടോ മൂന്നോ പേർ തന്റെ നാമത്തിൽ ഒരുമിച്ചുകൂടുന്നിടത്ത് അവരുടെ മധ്യേ ഉണ്ടാകുമെന്ന് യേശു ഉറപ്പു നൽകിയിട്ടുണ്ട് (മത്താ. 18:20). ദൈവം കൂടെയുണ്ടെന്ന് ഉറപ്പുണ്ടായാൽ നമ്മുടെ ആത്മവിശ്വാസം വർദ്ധിക്കും.

ഏശയ്യാ പ്രവാചകന്റെ പുസ്തകത്തിൽ പറയുന്നതുപോലെ, "കർത്താവ് നിനക്ക് കഷ്ടതയുടെ അപ്പവും ക്ഷേമത്തിന്റെ ജലവും തന്നാലും നിന്റെ ഗുരു നിന്നിൽനിന്ന് മറഞ്ഞിരിക്കുകയില്ല. നിന്റെ നയനങ്ങൾ നിന്റെ ഗുരുവിനെ ദർശിക്കും. നീ വലത്തോട്ടോ ഇടത്തോട്ടോ തിരിയുമ്പോൾ നിന്റെ കാതുകൾ പിന്നിൽ നിന്ന്, ഒരു സ്വരം ശ്രവിക്കും; ഇതാണ് വഴി, ഇതിലേ പോകുക." (ഏശ. 30:20). ക്രിസ്തസ്കാലം ദൈവത്തിന്റെ ശബ്ദം ഹൃദയത്തിൽ ഏറ്റുവാങ്ങാനുള്ള സമയം കൂടിയാണ്. ജീവിതവ്യഗ്രതകളിൽ ഇടറിപ്പോകുമ്പോൾ അനുതാപത്തിന്റെ കൂദാശയിലൂടെ ദൈവസ്വരം ശ്രവിച്ച് തിരികെയെത്താൻ ഈ ക്രിസ്തസ് കാലം നമ്മെ സഹായിക്കട്ടെ.

നമ്മുടെ കൂടെ ആയിരിക്കുന്ന ദൈവം ആഗ്രഹിക്കുന്നത് നമ്മളും അവിടത്തോടുകൂടെ ആയിരിക്കണമെന്നാണ്. രണ്ടു വിധത്തിലാണ് ഇത് സാധിക്കുന്നത്. ഒന്നാമതായി, പ്രാർത്ഥനയിലൂടെയും ഹൃദയവിശുദ്ധിയിലൂടെയും ദൈവത്തിന്റെ സൗഹൃദം നാം അനുഭവിക്കണം. രണ്ടാമതായി, ദൈവത്തിന്റെ മക്കളും നമ്മുടെ സഹോദരങ്ങളുമായവരുടെ സന്തോഷത്തിലും ദുഃഖത്തിലും നാം പങ്കാളികളാകണം. ആത്മാർത്ഥമായ പ്രാർത്ഥനയും



Major Archeparchy of Ernakulam - Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

അപരന്റെ കണ്ണീരൊപ്പാനുള്ള സന്മനസ്സും നമ്മെ ക്രിസ്തുവിന്റെ കൂടെയുള്ള മനുഷ്യരാക്കും. കൂടെ ആയിരിക്കാനും കൂടെ നടക്കാനും അകലങ്ങൾ ഇല്ലാതെയാകണം. “ദൈവത്തിന്റെ രൂപത്തിലായിരുന്നെങ്കിലും അവൻ ദൈവവുമായുള്ള സമാനത മുറുകെപ്പിടിക്കേണ്ടത് കാര്യമായി പരിഗണിച്ചില്ല; തന്നെത്തന്നെ ശൂന്യനാക്കിക്കൊണ്ട് ദാസന്റെ രൂപം സ്വീകരിച്ച്, മനുഷ്യരുടെ സാദൃശ്യത്തിൽ ആയിത്തീർന്ന്, ആകൃതിയിൽ മനുഷ്യനെപ്പോലെ കാണപ്പെട്ടു” (ഫിലി. 2:6-7). ക്രിസ്തസ് നമ്മെ ക്ഷണിക്കുന്നത് ക്രിസ്തുവിന്റെ ഈ മനോഭാവം സ്വന്തമാക്കാനാണ്. ചെറിയവരാകാനും, ചെറിയവരോടുകൂടെ ആകാനും നമുക്ക് സാധിക്കണം. സഭയിലും സമൂഹത്തിലും ഇടവകയിലും കുടുംബത്തിലും അകൽച്ചകളുടെ അതിർവരമ്പുകൾ തട്ടിനിറത്തപ്പെടണം. ആനുകാലിക സമൂഹത്തിൽ വിശ്വാസത്തിന്റെയും സമ്പത്തിന്റെയും ആശയങ്ങളുടെയും പേരിലുള്ള അകൽച്ചകൾ ആശങ്കകൾ ഉളവാക്കുന്നുണ്ട്. വിദ്വേഷവും വൈരാഗ്യവും മാത്സര്യബുദ്ധിയും മനുഷ്യബന്ധങ്ങളിലെ അകലം വർദ്ധിപ്പിക്കുമെന്ന് നാം തിരിച്ചറിയണം. പ്രഭുത്വത്തിന്റെ മേലങ്കികൾ ശുശ്രൂഷയുടെ അരക്കച്ചകളായി രൂപാന്തരപ്പെടണം; പരസ്പരം പറയുകയും കേൾക്കുകയും ഉൾക്കൊള്ളുകയും ചെയ്യുന്ന സഹവാസത്തിന്റെ ശൈലി സ്വന്തമാക്കണം. അപരന്റെ ആവശ്യങ്ങളിലേക്ക് കണ്ടറിഞ്ഞ് ഇറങ്ങിച്ചെല്ലാനാകണം. പുല്ക്കുടിയോളം താഴ്ന്ന, എമ്മാനുവേൽ ആയി കൂടെ വസിക്കുന്ന ക്രിസ്തുവിനോടൊപ്പം ദൈവരാജ്യത്തിന്റെ സുവിശേഷവുമായി നമുക്ക് ഒരുമിച്ചു നടക്കാം.

രക്ഷാകരചരിത്രത്തിന്റെ തുടക്കം എത്രയോ എളിയ രീതിയിലുള്ളതാണ്. ഒരു ചെറിയ ഗ്രാമത്തിൽ ലാളിത്യത്തിന്റെ പുൽക്കുട്ടിലാണ് രക്ഷകന്റെ ജനനം. എത്ര വാതിലുകൾ അവനു മുന്നിൽ കൊട്ടിയടയ്ക്കപ്പെട്ടു. ഇല്ലായ്മകൾക്കു നടുവിൽ പിറന്ന ആ ശിശു എത്രയോ മനുഷ്യജീവിതങ്ങൾക്കാണ് വഴിയും സത്യവും ജീവനുമായി മാറിയത്. ലോകസംസ്കാരങ്ങൾക്ക് അവൻ പ്രകാശവും ഉപ്പുമായിത്തീർന്നു. സമൂഹത്തിൽ വർദ്ധിച്ചുവരുന്ന തിന്മയോട് തുലനം ചെയ്യുമ്പോൾ നമ്മുടെ നന്മ ചെറുതാണെന്നോർത്ത് നാം നഷ്ടം ധൈര്യരാകരുത്. അധർമ്മം വർദ്ധിക്കുന്നതിനാൽ പലരുടേയും സ്നേഹം തണുത്തുപോകാനിടയുണ്ടെന്ന് യേശുതന്നെ മുന്നറിയിപ്പു നൽകുന്നുണ്ട് (മത്താ. 24:12). പുളിമാവിനോടും കടുകുമണിയോടുംമാണല്ലോ ദൈവരാജ്യത്തെ യേശു ഉപമിച്ചത്. നാം എവിടെ ആയാലും നന്മയുള്ളവരാണെങ്കിൽ നമ്മുടെ നന്മ വ്യാപിച്ചു കൊണ്ടിരിക്കും. തിന്മ നിറഞ്ഞ സോദോമിൽ പത്തു നീതിമാന്മാരെങ്കിലും ഉണ്ടെങ്കിൽ ആ പട്ടണത്തെ രക്ഷിക്കുമെന്നാണ് ദൈവം അബ്രാഹത്തിനു ഉറപ്പ് കൊടുത്തത്. ചെറിയ തുടക്കങ്ങൾ എങ്ങനെ ക്രിസ്തസ് ആയി മാറുമെന്ന് മനസ്സിലാക്കണമെങ്കിൽ ഒരു ചെറുപുഞ്ചിരിയോടെ അപരനെ നോക്കുവാനോ, അയൽക്കാരനോടു ക്ഷമിക്കാനോ, സ്നേഹിതനുവേണ്ടി ഒരു കാതംകൂടുതൽ നടക്കാനോ, ഒരു വിധവയെ സഹായിക്കാനോ, പ്രകൃതിയുടെ നിലവിളിക്ക് കാതോർക്കാനോ ശ്രമിച്ചുനോക്കിയാൽ മതി. നോഹയുടെ പെട്ടകത്തിലേക്ക് തളിരിലകൊത്തി പറന്നുവന്ന പ്രാവു കണക്കെ പുതിയ പുലരിയുടെ പ്രത്യാശ പകരുന്ന ദൂതരായി നമുക്കും മാറാം.

എല്ലാ ഡിസംബറിലും നമ്മുടെയൊക്കെ വീടിനു മുന്നിലൊരുക്കപ്പെടുന്ന ആ ചെറിയ പുൽക്കുട് ഒരോർമ്മപ്പെടുത്തലാണ്. മനുഷ്യകുലത്തിന്റെ ചരിത്രത്തിൽ വലിയ ഇടം ലഭിക്കുമായിരുന്ന ഒരു ചെറുസന്ത്രത്തിന്റെ നഷ്ടസ്മരണത്തിന്റെ കഥ. അല്പം ഇടം അവർ ആ സന്ത്രത്തിൽ നൽകിയിരുന്നെങ്കിൽ ദൈവം വന്നു പിറവി കൊള്ളേണ്ടിയിരുന്ന ഒരു മഹനീയ ഗൃഹമാകുമായിരുന്നു അത്. ഓരോ ക്രിസ്തസ് രാവിലും ആരുടെയൊക്കെയോ വാതിൽക്കൽ ആരൊക്കെയോ ഉറക്കെ മുട്ടി വിളിക്കുന്നുണ്ട്. ഒന്ന് മനസ്സ് തുറന്നാൽ, ഒരല്പം ഇടം കൊടുത്താൽ അവിടെയെല്ലാം ക്രിസ്തു പിറക്കുമല്ലോ! ക്രിസ്തസ് ദിനത്തിൽ നമ്മുടെ വിരുന്നുമേശകളിൽ വിളമ്പുന്ന വിരുന്നിനോടൊപ്പം നമുക്കരികിലും അകലെയുമായി പാർക്കുന്ന



Major Archeparchy of Ernakulam-Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

പാവപ്പെട്ട മനുഷ്യരെ നമുക്കുള്ളിലേക്കും നമ്മുടെ വീട്ടിലേക്കുമൊക്കെ ക്ഷണിച്ചിരുത്തുമ്പോഴാണ് ഇക്കാരെല്ലാത്ത ക്രിസ്തുമസിന്റെ അഴക് വർദ്ധിക്കുന്നത്. മനുഷ്യരെ ഒഴിവാക്കുന്നരീതിയിലുള്ള തിരക്കുകൾ നമ്മുടെ ആരുടെയും വീടിനകത്തും നെഞ്ചിനകത്തും ഉണ്ടാകാതിരിക്കട്ടെ. ഒരു പക്ഷെ വൈകി വന്ന് ആ കതകിൽ മുട്ടുന്നത് രക്ഷകനായ ക്രിസ്തുതന്നെയാണെങ്കിലോ...

തുറക്കാതെ പോയ വാതിലുകൾ നമ്മെ പിന്നീട് സങ്കടപ്പെടുത്തും. നമ്മുടെ ഭവനങ്ങളിലെ വൃദ്ധരായവർക്ക് നമ്മളെല്ലാത്ത വേറെയാരുണ്ട്? ധൂർത്തരായി വീടുവിട്ടുപോയവർക്ക് സഭയിലേക്കും സമൂഹത്തിലേക്കും കുടുംബത്തിലേക്കും തിരികെയെത്താൻ നമ്മുടെ വാതിലുകൾ മലർക്കെ തുറക്കാം. ഈ ക്രിസ്തുമസ്കാലം തുറവിയുടെയും സംഭാഷണത്തിന്റെയും പങ്കുവയ്പിന്റെയും മനോഹരമായ ദിനങ്ങളാകട്ടെയെന്ന് ആശംസിക്കുന്നു. നോഹയുടെ പെട്ടകത്തിലേക്ക് തളിരിലകൊത്തി പറന്നുവന്ന പ്രാവു കണക്കെ പുതിയ പുലരിയുടെ പ്രത്യാശ പകരുന്ന ദൂതരായി നമുക്കും മാറാം. ലോകരക്ഷകനായ മിശിഹായുടെ കൃപയും സമാധാനവും എല്ലാവരിലും നിറയട്ടെയെന്ന് പ്രാർത്ഥിച്ചുകൊണ്ട് ക്രിസ്തുമസിന്റെയും പുതുവർഷത്തിന്റെയും മംഗളങ്ങൾ സ്നേഹപൂർവ്വം നേരുന്നു.

+ A. Kuriyil

ആർച്ചുബിഷപ്പ് ആന്റണി കരിയിൽ

മെത്രാപ്പോലീത്തൻ വികാരി, എറണാകുളം-അങ്കമാലി അതിരൂപത

17-12-2021



N.B.: ഈ സന്ദേശം 2021 ഡിസംബർ 19-ന് കുർബാന മദ്ധ്യേ പള്ളികളിൽ വായിക്കേണ്ടതും, ഇടവകയുമായി ബന്ധപ്പെട്ട സമ്പർക്ക മാധ്യമങ്ങൾവഴി ഇടവകാംഗങ്ങളെ അറിയിക്കേണ്ടതുമാണ്.